

# IL-BEJJIEGH TA' L-ISFINEĠ FIL-BIRGU

George Cilia

Fiz-żminijiet l-imghoddija sa nofs is-seklu l-iehor konna naraw fit-toroq taghna bosta bejjiegħa jghaddu bil-mixi b'xi bixkilla fuq dirghajhom jew bi xkora wara daharhom, jghajtu ghajta kif jafu huma biex ibiegħu il-prodotti tagħhom. Ohrajn kien jarmaw ftit ahjar billi jinqdew bil-ħmar u l-karettun f'xi granet li jidhrilhom li jkunu mistennija minn-nies tal-post. Uħud kienu johorġu bil-biegħa tagħhom filghodu, ohrajn wara nofsinhar, kif jaqbel l-izjed.

Fost dawn konna naraw lil tal-faħam bi xkora wara dahru jħabbat il-bibien tax-xerrejja tal-faħam filghodu kmieni. Il-bejjiegħa tal-hobż, tal-ħaxix, tal-ħut kienu xi haġa ta' kuljum. Fis-sajf kien joġroġ bejjiegħ is-silġ. Tal-ġelati bil-bezzun fuq karettun u ieħor għall-granita, u tar-rizzi dejjem skond l-istagun. Wara nofsinhar kienu johorġu dawk tal-pastizzi u tal-qassat bil-qoffa. Tal-kaghak u l-kristini ma kien jonqos mit-toroq. Għall-ħabta ta' nżul ix-xemx dhul ix-xitwa johorġu dawk tal-qastan mixwi, tal-ful, ċiċri u karawett, ta' l-isfineġ tal-bakkaljaw, u ta' l-imqaret. Sas-snin hamsin dawn il-bejjiegħa kienu għadhom jagħmlu qliegħ biżżejjed għall-għejxien tal-familja, iżda bdew jonqsu bil-mod il-mod mal-ftuħ tas-*supermarkets*;


barra l-fatt li l-bejjiegħa li mietu xogħolhom ma ntiritx minn uliedhom.

Fil-Birgu l-aktar bejjiegħ popolari u maħbub kien Ausonio Bugeja, magħruf l-aktar bħala "is-Sonu", miż-Żurrieq, miżżewweġ il-Birgu fejn baqa' jgħix bil-familja li rabba sa ma miet. Kien bejjiegħ tal-qubbajt fil-festi ta' l-ibliet u l-irhula, ta' l-imqaret u tal-qastan mixwi, tal-ħut frisk u, fuq kollox, ta' xi haġa li m'ghadekx issibha: l-isfineġ tal-bakkaljaw.

Kien kapaċi jdoq iż-żaqq u t-tanbur fil-festi folkloristiċi Maltin. Il-qubbajt għadu jidher u mfitteq sewwa fil-festi titolari. Niftakar lis-Sonu jarma l-ħmara bil-karettun, jgħabbi t-twavel u l-istrippi, il-miżien imdendel ma' njama, bil-kexxun taħtu għall-flus, kaxxi mimlija qubbajt li jkun sajjar fil-granet ta' qabel, xi blalen tal-ħġieġ ikkullurit, xi fanal jew tnejn

Matulek ja ġimgħa kien jasal wasla sal-pixkerija, jagħżel il-ħut li jidhirlu, u jitlaq lejn il-Birgu biex ibiegħu lill-familja tal-lokal. L-aktar li jinx tara ħut kien nhar ta' l-Erbgħa u nhar ta' Ġimgħa. Dari nhar ta' Ġimgħa ma kienx jittiekel laham. Meta jasal fit-toroq jghajjat "hajjin! hajjin!". F'daqqa waħda n-nisa tad-dar iduru dawra miegħu jagħżlu u jixtru l-ħut. Sa l-għaxra ta' filghodu kien ikun biegh kollox.

Viċin il-pixkerija fix-Xatt tal-Belt kont issib tixtri hafna ikel ieħor bħal m'hu l-qastan ġo l-ixkejjer, it-tamal taċ-ċappa ġo kaxxi tal-injam, u bakkaljaw niexef daqs għuda. Ħabib tas-Sonu għaddielu l-ħsieb li hu ukoll jista' jixtri minn dawn il-prodotti u jibda jsajjar l-imqaret, l-isfineġ tal-bakkaljaw, u jinkalja l-qastan għall-kumdita tal-kljenti tiegħu. Sadattant iż-żewġ uliedu subien kienu tfarfru sewwa, xtaqu jibdedw jaħdmu, u hekk sar. Fteħmu bejniethom li jintefgħu għat-tisjir ta' l-imqaret u l-bejgħ tliet darbiet fil-ġimgħa, u darbtejn ohra jitthejja



## Xi bejjiegħa armaw bil-bhima u l-karettun

tal-pitrolju jew lampa ta' l-aċetilena lesti fuq il-karettun għalkemm jaqbad it-triq lejn pajjiż il-festa biex jarma fl-aħjar post fil-qalba tal-pjazza.

t-tisjir ta' l-isfineġ tal-bakkaljaw; filwaqt li fix-xitwa jiddied il-bejgħ tal-qastan.

lx-xogħol ma kienx hafif. Trid taħseb sa minn filghodu x'se toħroġ

tbiegh, kemm se tlesti, u l-hafna affarijiet li tigi b'zonn fit-toroq. Kollox kien jigi ppreparat fid-dar tagħhom. Jibdew bil-qastan billi jaqsmulu l-qoxra forma ta' salib biex meta tishon sewwa l-qoxra tkompli titbewwaq u tinfired mill-qalba b'erba' ponot mgħawġin 'l fuq. Hekk il-qastan kien jitqaxxar iktar malajr. L-imqaret kien fihom iżjed xogħol biex tlestihom għal goż-żejt jagħli. X'aktarx li s-Sonu kien jixtruhom lesti kemm isajjarhom. Imma l-isfineg tal-bakkaljaw kienu l-ispeċjalita' tas-Sonu. Minn gurnata qabel kien ixarrab il-bakkaljaw minhabba l-impluħa li tkun go fih; inaddfu mix-xewk, u jqattgħu biċċa biċċa daqs tliet pulzieri 'l waħda. Meta kien jasal il-hin biex joħroġ kien ilesti l-għaġina magħmula mid-dqiq u l-hmira mhawdin go borma. Imbagħad jimla borma oħra biż-żejt għal fuq il-kenur.

## Min jirnexxielu jfaddal tliet soldi kien jixtri sfinġa.

F'dik il-lejla tal-bejgħ ta' l-isfineg kien jintrama l-karrettun bil-hmara u jitpoġġa l-kenur fuqu. Il-kenur kien mod tajjeb ta' kif issaħħan il-borma biż-żejt sa ma jagħli. Jitqabbad it-tiben u xi ftit karti biex ikebbu fjamma li mbagħad tqabbad il-faħam. Dan kien isir gamar li kien idum jikwi u jikkonsma sakemm il-bakkaljaw isir u jinbiegħ kollox. Il-borma bl-għaġna tal-hmira, ir-reċipjent bil-biċċiet tal-bakkaljaw, il-qoffa bil-qastan, u l-kexxun tal-flus kienu jitqiegħdu kollha fuq il-karrettun. Ma nżul ix-xemx jibda d-dawra mat-toroq

tal-Birgu. Ma kellux b'zonn jgħajjat. Kulhadd kien draħ lis-Sonu, u l-mara tad-dar kienet toħroġ tixtri l-isfineg għal ma' l-ikla ta' filgħaxija. It-tfal li jinwertaw herġin mit-tagħlim tad-duttrina kienu jduru dawra mejt mal-karrettun, mistagħġbin kif is-Sonu kien jaf isajjar l-isfineg tant tajjeb.

Min jirnexxielu jfaddal tliet soldi kien jixtri sfinġa. Min għandu sold jixtri ftit qastan mixwi. L-oħrajn iħarsu mxenqa biex kieku jduqu dan l-ikel speċjali. Kif jista' jkun li s-Sonu jaqbad biċċa bakkaljaw bil-furketta, jiftagħha go l-għaġina tal-hmira, idawwarha darbtejn, jerga' jerga' fil-pront jiftagħha tissajjar fil-borma taż-żejt jagħli, u ftit hin tintefaħ daqs kannol tal-krema, tirtab, u sir minn lewn id-deheb lesta għall-ikel? It-tfal kurjużi. Dan bħal għageb ta' l-għeġubijiet għalihom. Imorru jistaqsu lil ommhom kif l-isfinġa ssir daqshekk malajr u tkun daqshekk tajba għall-ikel.

Dak iż-żmien kien għad hawn fit-toroq it-tallaba jittallbu, jħabbtu l-bibien tan-nies. Kif jaraw lis-Sonu kienu jersqu lejha. Dan kien jinduna xi jridu u jagħtihom sfinġa mgeżwra f'karta strazza u bla telf ta' żmien jerħilha lejn il-pjazza. Wara t-tislima tas-soltu: "għal ruħ min għandek mejjet" jew "requiem aeterna", it-tallaba jwarrbu u jfittxu xi post għal kwiet fejn iduq l-benna ta' l-isfinġa.

Kif jasal il-pjazza, Wenzu, t-tifel iż-żgħir tal-bejgiegħ, jaqbad kartuna f'idu u jrewwah il-fjamma tal-faħam

tal-kenur biex dan igammar u jlaħħaq sakemm jinbiegħ kollox. In-nies li jinwertaw il-pjazza, aktarx ħbieb jiddiskutu l-aħbarijiet tal-jum, jinsew għal mument, hekk kif jiftaċċa s-Sonu, it-taħbit tal-jum, u jduru miegħu jistaqsa x'hemm tajjeb il-lejla. In-nies fil-każini joħroġu wkoll, jixtru dik ix-xi haġa li tinzel tajjeb ma' pinta nbid jew tazza birra. Il-baħrin li jkun bil-frank minn fuq il-biċċa tal-gwerra wieqfa fil-Port il-Kbir kienu jinżlu l-art biex igawdu l-hajja man-nies tal-post. Kienu jonfqu flushom fikel u xorb lokali u l-isfineg tal-bakkaljaw kienu jintogħġbu wisq. Kont tismagħhom ifaħħru l-prodott u kienu jgħidu *apetising, delicious*.

Mill-pjazza s-Sonu kien jilhaq ibiegħ kollox, u ma jibqagħlu xejn x'jagħmel ħlief li jdabbar rasu, mat-twajba hmara tiegħu, lejn id-dar.



**Xi bejgiegħa kienu jigu bil-mixi**

Suq iehor tajjeb hafna għall-bejgħ ta' dawn il-prodotti kien ikun nhar ta' Ġimgħa wara nofsinhar hdejn il-bieb tat-Tarzna. Dak iż-żmien, xi tnax-il elf haddiem kienu jithallsu bil-flus f'idejhom kull nhar ta' Ġimgħa.

Uħud minnhom kienu saru klijenti regolari tas-Sonu. Mill-bieb tat-Tarzna ġirja waħda għall-karrettun ta' seħibna, biex jilħqu sfinġa kif jaf iħawwarha dan il-kok mill-Birgu.

Il-fama tajba ta' dan il-prodott xterdet ma' Malta kollha, għax il-ħaddiema tat-Tarzna kienu jiġu minn lokalitajiet oħra u kien jxerrdu l-fama ta' l-isfinġa tal-bakkaljaw tas-Sonu ma' shabhom.

## IS-SONU JDOQQ IŻ-ŻAQQ

Imma l-hin tal-mistrieħ hu meħtieġ ukoll. Is-Sonu kellu d-delizzju tad-daqq taz-zaqq b' ibnu l-kbir jakkumpanjah bit-tanbur.

Fil-festi tradizzjonali tagħna kien jagħti pjeċir lill-folol li jarawh u jisimġuh. Kellu habta jitgħawweġ u jinzel għarrkubtejh b'ċertu ritmu. Fl-Imnarja ġewwa l-Buskett kien jagħti wirja speċjali li rebbħitu wiehed mill-premijijiet. Kien anke deher fuq it-TV meta kien għadu *black and white*.

Is-Sonu ilu li ħalla din id-dinja; uliedu kibru u irtiraw mix-xogħol bil-pensjoni. Il-ħmara, wara snin taqdi dmira kif imiss, applikat fl-iskema tal-*early retirement*. Il-karrettun xtrah sid ta' restorant biex lżejjen u jfakkarna fil-ħajja Maltija ta' dari. Il-bejgħ tal-ħut, tal-qubbajt, ta' l-imqaret u l-qastan qed isir anke mis-*supermarkets*. Ma jinpurtax li sar il-progress f'pajjiżna, imma ħasra li l-isfinġ tal-bakkaljaw m'għadhomx jidhru. Ikel tant popolari mal-ġenerazzjoni ta' qabilna għeb għal kollox.

# Ricetta ta' l-Isfinġ tal-Bakkaljaw

X'għandek bżonn:

Nofs kilo bakkaljaw niexef  
Kwart ta' kilo dqiq  
Ftit ħmira  
Għabra melħ  
Ftit meraq tal-lumi

Xarrab il-bakkaljaw fl-ilma minn awl il-lejl. Għarbel id-dqiq, žid il-ħmira u għaġen l-għaġina ġo žinġla billi žżid l-ilma kemm hemm bżonn. Itfa' għabra melħ u ftit meraq tal-lumi. L-għaġina trid tiġl ffit imlaha. Halli l-għaġina toqghod għal siegħa. Għalli l-bakkaljaw sakemm jirtab u jsir, naqqih mix-xewk, imbagħad qattgħu biċċiet žgħar. Itfa' l-biċċiet tal-bakkaljaw ma' l-għaġina u kompli għaġen kollox flimkien. Għamel it-tahlita blalen blalen u itfagħhom fiż-żejt jagħli sakemm isiru minn lewn id-deheb. Trid tikolhom shan, hekk kif tohroghom miż-żejt jagħli.

Ma' l-għaġina hawn min iżid xi żewġ tadamiet imqaxxa u mqatta' u jagħgen kollox mal-bakkaljaw.

# DAWN X'SAR MINNHOM?

## IL-KALKARA

Fi triq Santa Liberata, meta l-patrijiet Kapuċċini bnew il-kunvent, infethet trejqa privata u tqiegħdu żewġ kolonni tal-ħaġar, waħda fuq kull naħa, bi statwa ta' San Pawl u oħra ta' San Pietru. Imma bl-iżvilupp ta' din it-triq dawn l-istatwi ma dehrux aktar. (Ma kellniex il-ħarsien ta' l-ambjent dak iż-żmien).

## BORMLA

Parti mix-Xatt ta' Bormla kienet tissejjah "Hdejn Sant'Andrija". Dan għax kien hemm kolonna sabiħa żzejjen it-triq bi statwa ta' Sant Andrija. Fir-rikostruzzjoni li saret wara l-gwerra kienet tneħħiet, imma l-bombi ma kienux qerduha. Nehħewha l-periti tal-Gvern Maltin

Lejn Verdala, fejn saret fetha fis-sur ta' Santa Margerita, kien hemm ċimiterju msejjah tar-*Rock Gate*. Dan għaliex kien hemm mina ġol-blat. Malli Malta kellha l-ewwel Gvern Malti sar ftuħ fis-sur, tneħħiet il-mina, u ġie mċekken iċ-ċimiterju. Illum iċ-ċimiterju abbandunat.

## SAN ĠWANN

Fil-Katidral ta' San Ġwann kien hemm żewġ bankijiet li kienu jghidulhom "tal-Kapuċċini". Kienu fuq il-presbiterju. Flokħom illum tqiegħdu siġġijiet moderni. Il-bankijiet kienu saru mill-Gran Mastru li kien jistieden lill-Kapuċċini fil-Kon-Katidral. Issa tneħħew. Ghebu.

Lorenzo Zahra